

# සෙමී බැඳී සිටී



ආචාර්ය කාන්ති ජයසිංහ

ඉතිහාසය හා පුරාවිද්‍යා අධ්‍යයනාංශය

රජතුණ විශ්වවිද්‍යාලය

සඳට පෙම් බැඳී සිත්

ආචාර්ය කාන්ති ජයසිංහ  
ඉතිහාසය හා පුරාවිද්‍යා අධ්‍යයනාංශය  
රුහුණ විශ්වවිද්‍යාලය.

## සඳට පෙම් බැඳි සිත්

---

© කාන්ති ජයසිංහ

---

ISBN 978-624-5553-07-5

---

ප්‍රකාශනය : සංස්කෘතික කේන්ද්‍රය  
රුහුණ විශ්වවිද්‍යාලය

---

ප්‍රථම මුද්‍රණය : 2021

---

පිටු සැකසුම : එන්. එම්. ටී. අනුරුද්ධ

---

කවරය සැකසුම : සංජ් උමාන් රත්ගොඩගේ

මේ පොත

පුදුමේ බැතියෙන්...

රිදුණු රිදවපු තැන්

සුවපත් කරන්නට

උකුල් තොටිල්ලේ තියා

මා නැලවූ

මගේ ආදරණීය අම්මාට,

සොබා දහමට ජීවයක් දී,

පරිසරය විඳින්නට

කතාවක් ගොතා කියා

මුව අයා සිනාසුන

රත්තරං තාත්තාට.

**ඉතින් අහන්නකො...**

සැප සම්පත් ගොඩක් දීල මාව හදා වඩන්නට මගේ අම්ම තාත්තට වත්කමක් නොතිබුණාට ඒ දෙනන් මට ගොඩාක් ආදරය දුන්නා. ඇත්තටම මහ ගොඩාක්.....

ගස්කොළන්වලින් වටවුණ නිහඬ පරිසරයක හැදුන මගේ සිතේ හැම වෙලාවෙම ඒ ගහකොළවලට, සතා සිව්පාවාට, පක්ෂීන්ට පුදුමාකාර ලෙන්ගතුකමක් තිබුනේ. ඒ සුන්දර පරිසරය වින්ද නිසාම වෙන්න ඇති ඇතැම් සංවේදී සිද්ධිවලදී මටත් නොදැනීම මගේ සිත කවියක්, නිසදැසක් ලියන්න මාව පොළඹවන්නේ. උත්පත්තියෙන් ආපු කිසියම් හැකියාවකට යාන්තමට පිණි පොදක් ඉහුනට කවිකම වැඩිපුර අතපත ගාපු කෙනෙක් නෙවෙයි මම. කොහොම වුනත් හිතට එන සිතිවිල්ලක් යාන්තමට කටුගාලා නවකයින්ට ඉදිරියට එන්න මුහුණු පොතේ තිබුණු ඉඩකඩ නොවෙන්න, මට මෙවැනි තැනකට එන්න තිබුණු දුර තවමත් දුර වෙන්න තිබුණා.

තව දෙයක් තියෙනව නොකියාම බැරි,

මේ පොත් පිංචේ තියෙන හැම නිර්මාණයක් ම කවියක් නොවෙයි. නිසදැස්, කවි. ගීත වැනි හැම දෙයක්ම මේ තුළ අන්තර්ගතවෙලා තියෙනවා, මගේ අතින් නිර්මාණය වුනු පළමුවෙනි නිසදැස තමයි කැඩපතක සේයා.

ඒකෙ ගොඩක් අඩුපාඩු තියෙන්න ඇති. නමුත් ලස්සනයි කියල අගේ කරල තව තව ලියන්න කියල මාව දිරිමත් කළේ, කවි පොතක් කරන්න පෙළඹුවේ මුහුණු පොතේ මගේ රසිකයෝ. ඔවුන් සියලුදෙනාටම මාගේ ගෞරවණීය ස්තූතිය.

මට ලියන්න හේතු දුන්න, නිදහස දුන්න, අත දුන්න, මාගේ නිර්මාණ රසවින්ද දයාබර ජයන්ත, දුව ගිත්මි, පුතා රිසින හිතට නුදුරැයි හැමදාම.

පොත් පිංච ලස්සනට ඉක්මණට කැපවීමෙන් පිටු සකස්කර දුන් තරංග අනුරුද්ධ පුතණුවන්ට ස්තූතියි.

පිට කවරය හැඩ කළ සංජු උෂාන් රත්ගොඩගේ පුතණුවන්ට ස්තූතියි නොමදවම.

ස්තූතියි වචනයකින් හෝ මා දිරිගැන්වූ සැමට.

යමක් දකින්න, විඳින්න, ලියන්න මට නිමිති සැපයූ සොබා දහමට ණය ගැතියි හැමදාමත්.

ආචාර්ය කාන්ති ජයසිංහ  
ඉතිහාසය හා පුරාවිද්‍යා අධ්‍යයනාංශය  
රුහුණ විශ්වවිද්‍යාලය.

## පටුන

01. ඔන්ලයින් වාසිටි	1
02. ඇවැස්ස මස්සිනේ මගෙ හද නුඹ ගාව	3
03. මිළ මුදලට යට නොවෙන කොරෝනා	5
04. නුඹ එක්ක මැවී හීන	6
05. ඉවුරේ නම ලියමු	7
06. මම ඔබට ආදරේ කරමි	8
07. ගයමු පෙම් ගීතේ	9
08. සපත්තීරෝපය	10
09. සොඳුරුම සිත්තම නුඹය පියාණනි	12
10. හුස්ම පොදු මගෙ හිරවෙලා	13
11. ඇය	15
12. නොලද දරු සෙනෙහස	16
13. ඔබයි තැනුවේ මගේ දිවියම	17
14. මහ වැස්සට මම බයයි	18
15. හැඩ වුනාට විජ්ජු ලතා	19
16. පිටුපෑ සෙනෙහස	20
17. කුළුණුල් ප්‍රේමය	22
18. පුකුගෙ උරුමය	23
19. පිටමන් වෙන්න කොරෝනා	24

20. කෙවිලියේ	25
21. බොඳවූ සිහින	26
22. නැවතුමක් නැති ගෙන්තමක්	27
23. බලන් කඩතුරා හැර දැසේ	29
24. නංගියේ මං අසරණයි	30
25. ආයි ආයි ආපි ඔන්න පාසල් කාලේ....	31
26. පාට කළ හීනයක්	33
27 අණ්ඩපාලී	34
28.පොඩි කෙලී	36
29. බෙදුනු සෙනෙහස	38
30. නුග ගසත් හැඬුවා	39
31. සීතලෙන් ගුලිවෙලා	40
32. කැඩපතක සේයා	42
33. නිල්වලා රන් දිය	44
34. පියාණනි සදාදර	45
35. අසේවනාව බාලානං	46
36. එහෙන් මෙහෙන් ගෘහනියන්ගෙ	
Online කතා	48



37. මට ඊදෙන්නේ නෑ	50
38. ඔබම පමණයි	52
39. උල ලේනෝ නුඹ නාඬන්	53
40. තාත්තා සහ ස්ථාවර කැන්පතුව	55
41. හිතන්න, නවතින්න, ඉසිලූ ලන්න	57
42. සඳට පෙම් බැඳි සිත්	59
43. කණාමැදිරි එළි	61
44. දෙමව්පියෝ	62
45. මොටෝ රිය සහ අපි	63
46. රොබරෝසියා	65
47. තුරු රජ්දා	66
48. පුත නුඹ වැරදි නැත	48
49. පුතේ නුඹයි තනි අලියා අපේ සනුහරේ	70
50. ගුරු දෙවියෝ	73

### 01. Online වාසිටි

යනවලු හෙට සරසවියට මගේ මුණුපුරා  
 දරාගන්න බෑ මට නම් සතුට උතුරලා  
 අම්ම තාත්තා හිටියට  
 නැන්දල මාමල හිටියට  
 උග හැඳුනේ මගේ අතේ  
 සුරතල් පාලා.....

ඒත් ඉතින් බලහල්ලකො  
 මුගේ තියෙන උඩගුකමට  
 ආවේ නැහැ නිකමටවත්  
 බලල යන්න අපි දෙන්නව...

ට්‍රන්ක පෙට්ටියක් සේදුව  
 අඩුම කුඩුම දමන් යන්න  
 කැටේ හලල කාසි ටිකත්  
 අරන් තිබ්බ උගට දෙන්න

මටත් හිතයි ගිහින් එන්න  
 කොලුව එක්ක වාසිටියට  
 අපුරුවට තියෙනවා ලු  
 මහ විශාල ලෝකයක් ලු

අත්තමිමේ හෙට උදේම  
 කාල බිල රෙඩ් වෙන්නකො  
 කොල්ල එවල පණිවිඩයක්  
 ඉවසුම් නෑ එළිවෙන තුරු

ලින්ක් එකක් එවනවා ලූ  
 ටවුමට යන්නට වෙන්නැති  
 ජැන්ඩ් පහට ඇඳල කියල  
 කොල්ල ඒව් පාන්දරම

කොල්ල එනව හතිදාගෙන  
 සිග්නල් නෑ අත්තම්මේ  
 නගිමු ද මේ වහල උඩට  
 ලොග් වෙන්නට පුළුවන් වෙයි  
 එතකොට මට සරසවියට  
 මගේ සිහින සරසවියට  
 ඒ ලස්සන සරසවියට  
 කොල්ල කියපි එකපාරට  
 කොහෙන් ද උත්තර මේවට  
 අනේ මගේ කොලු පැටියෝ  
 නොකා නොබී නිදිවරලා  
 නුඹ තනාපු සිහින ලොව ද  
 යන්නේ මේ බොඳවිලා

\*\*\*\*\*

## 02. ඇවැස්ස මස්සිනේ මගෙ හද නුඹ ගාව

වාරිත්තරේ හැටියට  
 ඇවැස්ස විවාහෙට පිටුපැවට  
 පව් නෑ කියල  
 බුලත් කොළ සියක් ම දීල  
 ඇවැස්ස මස්සිනාට  
 වැඳපන් මයෙ පුතේ....

අප්පච්චිගේ අණ  
 කඩ කෙරුවොත් විණ  
 ඒ නිසාවෙන්  
 වදිනවා මම නුඹට  
 මගේ සුදු අයියණ්ඩි

සියලු පව් අහවරයි  
 අප්පච්චි සිතුවාට  
 හුස්මක වෙනස පවා  
 දැනෙන තරමට ලංවෙලා සිටි  
 නුඹට කරන මේ වරදට  
 සමාව ඉල්ලන්න  
 හිත වාරු නෑ අයියණ්ඩි....

නුඹ ලෙන්ගතුකම  
 හදවතේ රඳව ගෙන  
 පෝරුවෙන් මම බැස්සෙ  
 නුඹ සමග අයියණ්ඩි

ඉතින් මට අවසරයි  
 ඇවැස්ස අයියණ්ඩියේ  
 සිත තියා නුඹේ ළඟ  
 ගතින් යුග දිවි යන්න

සුමිත්‍රා රාහුබද්ධ නම් වූ ප්‍රචීන ලේඛිකාවගේ සිය සිය පත් සිය කෘතිය කියවන විට ඇති වූ සිතිවිල්ලකි. කාන්තාවන් බොහොමයක් තම පවුලේ ගෞරවය ආරක්ෂා කර ගැනීම සඳහා හදවතින් විඳින දුක් කන්දරාව මෙම කෘතියෙහි අපූරුවට විග්‍රහ කොට ඇත.

මාගේ මෙම නිර්මාණය එතුමියට උපහාරයක් ම වේවා

\*\*\*\*\*

03. මිළ මුදලට යට නොවෙන කොරෝනා

උත්සව කාලෙ සුන්දර ලෝකය	මවලා
තොරොම් බෝල කඩ ටික හැඩ වැඩ	දාලා
කන්දෙක බිහිරි වෙන තරමට හඬ	තලලා
කැවා නේද අවුරුදු ජයට ම	නුඹලා

යන්නට එපා එළියට දැන්	කියන්නේ
කවුරු ද ඉතින් රවටන්නට	හදන්නේ
වරදක් කිසිම නැති ලෙස රඟමින්	ඉන්නේ
මිනිසුනි තවත් උන් පසු පස ම ද	යන්නේ

ගැහෙනා පපුව පණ ඉල්ලා හඬන	විට
කිසිවෙක් එන්නෙ නැත දුක සැප	බලන්නට
පෙනි පෙනි වරද නිවරද කර නොගන්	කොට
ආදා යවා දැන් වළපත ගෙන	කුමට

අනුනට දෙස් දෙවොල් කීමෙන් පලක්	නැත
අපෙ පණ කෙන්ද අප අතෙහි ම රැඳී	ඇත
නිවැරදි හොඳ පුරුදු කිසි නොදමා	ඉවත
යහපත් දිවියකට හැමට ම දෙන්න	අත

තිබුණත් මිළ මුදල් යහමින් අත	රැඳිලා
අභියස කොරෝනා ඒවයෙ බල	බිඳිලා
මේ ගැන සිතා සිහි නුවණින්	විමසාලා
අපි වැඩ කරමු අපෙ ජීවිත ගැන	හිතලා

\*\*\*\*\*

### 04. නුඹ එක්ක මැවී හීන

සරසවියෙ හැම තැනම නුඹේ මතක මැවෙනවා  
 නුඹ එක්ක මැවී හීන මම තවම විඳිනවා  
 හත්තානෙ හඳපාන හදට කිති කවනවා  
 නුඹ එක්ක මගෙ හීනෙ මම තවම ඉන්නවා

මහවැලිය ගලනවා මගෙ හීන වැල අරන්  
 මගෙ දෑසෙ කඳුලු වැල් ඒ තුළට එක්කරන්  
 අක්බාර් පාලමේ එහා ඉම පසුකරන්  
 නුඹ ගියා නොකියාම ඇගේ අතිනක අරන්

දෙසුම් හල අවන්හල පොත් ගුලේ හැම තැනම  
 ළග අසුනෙ නුඹේ සුවඳ කරම් අමතක කොහොම  
 තනිකමට වරම් නැති ගහක් යට බැහැ රැඳුම  
 ඔටු ගහේ සෙවණේ මම ඉඳින්නම් පෙර සේම

\*\*\*\*\*

### 05. ඉවුරේ නම ලියමු

ඉවුරකට කොහෙද ඉඩ  
 එහා ඉම සිපගන්න  
 හැමදාම සැනසෙන්නෙන  
 මෙහා ඉම ඉඳන් මම

එහා ඉම සිප නැගෙන  
 ජල කරග මෙහා ඉම  
 හැමදාම සිපගන්නෙන  
 දැළ සුවඳක් සමග

දැළ යාවෙන කරමේ  
 පාලමක් තනන්නට  
 අවසරක් කොහි වේ ද  
 ඉවුර තව දුරයි මට

හීන මාළිගය මම තනනවා හැමදාම  
 එහා ඉම අවසරය පතනවා හිත තාම  
 ජල පහර වේගයෙන් බිඳ ගියත් හැමදාම  
 දැළ ඉවුරේ නැවත ලියමු අපි අපේ නම

\*\*\*\*\*



06. මම ඔබට ආදරේ කරමි

ඔබ සමගින් සිත දොඩමළු කරමට  
 මුව දොඩමළු වුවා නම්  
 දස දහස් වාරයක් පවසනවා  
 මම ඔබට ආදරේ කරමි

සිත ලංවන කරමට ඔබ සමගින්  
 ගතීන් ලංව ඉන්නට හැකි නම්  
 මුමුනන්නට තිබුණා කණට කොඳුරලා  
 මම ඔබට ආදරේ කරමි

සීමා මායිම් බාධක වැට කොටු  
 මුරකාවල් තිබුණත් කොතරම්  
 සිත සැමට හොරා ඔබ ළඟ සරනා සේ  
 මට එන්නට හැකිනම් ඔබව සොයා  
 ගොඩනගන්න තිබුණා අපේම ලෝකය  
 අපි දෙන්නා පතනා අයුරින්

\*\*\*\*\*

07. ගයමු පෙම් ගීතේ

වසන්තය ඇවිදින්

නව අවුරුද්දක් සමගින්

සිත ගත් මගේ කෙවිලියේ

අපි ගයමු පෙම් ගීතේ.....

එල බරයි තුරු වදුළේ

ජල තරඟ නගයි නදියේ

ඇළට දොළට ගහ වැලට මලට

අපි ගයමු පෙම් ගීතේ.....

නිල්ල දිලෙන මේ පින් බිමේ

විපත් රෝහිය දුරුවී

සිත් පහන් වී යළි රඟන්නට

අපි ගයමු පෙම් ගීතේ

\*\*\*\*\*

08. සපත්තීරෝෂය

පස්වෘත් දහසකට අවසර

මහ රජාණෙනි මෙපුර බැබළෙන

අග බිසව අසනීපයෙන්

බලාගත් අත විපරමෙන්

අන්තඃපුර කතුන් දෙසමයි

ඔරවමින් බැලුවේ.....

වැරදි බොජුනක් වැළඳුවෙන් නෑ

දුවිල්ල කුණු තැවරුනෙන් නෑ

ඇසට ගැටුනා නරක දසුනක්

ඒකදෝ මන්දා.....

ඉරුණු වැරහැලි ගත දවට ගෙන

ගැහැණියක් නම් ගියා මාවත

ඇගේ සැමියගෙ අතේ එල්ලී

මොනවදෝ කියමින් තොදොල් වී....

මේ තරම් සම්පත් ලබා දී  
 සියලු දේට ම දැසි දසුන් දී  
 බලාගත් මගෙ අගබිසෝ  
 සුව කරන්නට කුමක්දෝ මට  
 කරන්නට හැකි වෙදැදුරාණෙනි.....

රජතුමණි. ඔය ලෙඩේ නම්  
 සුව පහසු නෑ  
 අගබිසව් හට වැළඳිලා ඇත  
 සපත්තීරෝෂේ.....

අගබිසව් තනතුර ඉවත්කර  
 ලබා දුන්නොත් බිසව් තනතුර  
 කිසිදු බෙහෙතක් අවැසි නෑ වෙන  
 සුව වෙනව ඇය සත්තමයි

\*\*\*\*\*

09. සොඳුරුම සිත්තම නුඹය පියාණනී

නුඹ ලේ බිඳකින් මා බිහිවෙන තෙක්  
පෙරුම් පුරා නුඹ ඉන්න ඇති  
නුඹ දියණිය වී මා බිහිවූ දින  
නුඹ රජෙකැයි නුඹ සිතන්නැති

ටිකිරි සිනා පා මා හිනහෙන විට  
නුඹ මුව මල් පිබිඳෙන්න ඇති  
නුඹ ලෝකයේ මට හිමි වූ තැන  
පවසන්නට මට වදන් නැති,

නුඹ සෙනෙහස් ලොව  
කිරුළ දරන්නට  
මා කළ පින නම් නිමක් නැති  
නුඹ දිව් රැකුමට මගේ දිවියම වුව  
පියාණනේ කැප කරනු හැකි

මගේ ලෝකයේ සක්විති රජු නුඹ  
මගේ ලෝකයේ හිරු සඳු වේ නුඹ  
මා ළය මඩලේ සොඳුරුම සිත්තම  
නුඹමය පියාණනී.....

\*\*\*\*\*

### 10. හුස්ම පොදු මගෙ හිරවෙලා

මට නොතේරෙන සහේතුක දුක්

කඳක් හිත තුල තෙරපිලා

පපුව දනවා හිසත් කැරකේ

හුස්ම පොදු මගෙ හිරවෙලා

පැටව් ටික අපෙ තුරුළු කරගෙන

නිදා සිටියත් තනිවෙලා

නින්ද නෑ මට තුරුළු වෙන්නේ

හඬන හද කඳුලක් වෙලා

එකින් එක එන රූ රටා නෙක

ගින්න වාගෙයි ඇවිලෙනා

නුරා දැහැනින් ඇ වෙලාගෙන

සිටින නුඹ මට මැවෙනවා

අනේ රන් කඳ කව ද හිඳිමු ද  
කුඩුවක එක ගැලවෙලා  
අපට අපගේ පමණක්ම වූ  
ලෝකයක් නැතිදෝ මවා

එවැනි දවසක් එනතුරා මා  
ඉවසුවත් කල් බල බලා  
මගේ හදවත මැරී වැටිලා  
බොහෝ කල් දැන් ගතවෙලා.

\*\*\*\*\*

### 11. ඇය

රඟන ජීවන වේදිකාවේ

දියණියයි ලොව කලඵලිය කළ

සොයුරියයි දිවි අත්වැලක් වූන

සොඳුරියයි සෙනෙහසින් පුදදෙන

මව්තුමිය උණු කිරෙන් සනසන

මිත්තනිය ලොව අරුත පසදන

විශ්වයට සිසිලස බෙදා දෙන

සඳුන් හර ඇය ලොව සුවඳ කළ

අරුත්බර අරුණක්ම මවමින

ලදයි ඇය නෙක අරුත් ගෙන එන

\*\*\*\*\*



## 12. නොලද දරු සෙනෙහස

මවක් වන්නට

පියෙක් වන්නට

සසර අප පිං මැදි දැනිල ද

නොපිපි කුසුමක් වුනේ

කුසට හොත් බිලිඳුනේ....

හදවිමන් දොර දයා දිය බිඳු

අදත් එලෙසම නොසිඳිලා ඇත

කියන් තව පින් කොතෙක් අවැසි ද

නුඹ නමින් මව්පියන් වන්නට

සසර සරණා බිලිඳුනේ .....

සුජාතා සිටු දියණි සේ

අනේපිඬු සිටු තුමා සේ

නුඹ නමින් තව දන් පුදන්නෙමු

පෙරැම් පුරමින් බලා ඉන්නෙමු

රුහිරු කිරි කඳුලක් පොවන්නට

බිලිඳුනේ අප බිලිඳුනේ .....

\*\*\*\*\*

### 13. ඔබයි කැනුවේ මගේ දිවියම

නුඹයි ලිව්වේ පෙරවදන මට

මගේ ජීවන පොතේ

නුඹයි ලිව්වේ පසුවදන මට

මගේ ජීවන පොතේ .....

අග මුල ගලපා

මුල මැද ගලපා

හොඳට බලලා

කපල කොටලා

වැරදි පෙන්වා

හොඳත් අගයා

මුළු පොතම හැඩ කළා....

ඉරයි ඔබ මට

සඳයි ඔබ මට

මගේ ලෝකය කලඵලිය කළ

සසර සැමදා මගෙම වේවා

මගේ බුදු අම්මා...

\*\*\*\*\*

14. මහ වැස්සට මම බයයි

පැහැදිලි නිල්පාට ආකාසෙ

වැහි වළාකුළු හැඳෙනවට

මම හරි බයයි

මහ වැස්ස වහිනවට

මම හරි බයයි

ඒ වැස්සට නුඹ තෙමේවි ද

මට හරි බයයි

මුඛා වේවි ද පාට කුඩයකට

මට හරි බයයි

අනෝරා වැස්සකට වුව

නුඹව නොතෙමෙන්න

මම හදපු කුඩුවේ

මට නුඹව රැකගන්න

නොහැකි වේදෝ කියා

මට හරි බයයි

\*\*\*\*\*

### 15. හැඩ වුනාට විජ්ජු ලතා

උකුළු මුකුළු සිනා පපා  
 වෙහෙස මහන්සිය විමසා  
 හිමිට හොරෙන් අන් හිමි හට  
 බැල්ම හෙලන නගේ

හැඩ වුනාට විජ්ජු ලතා  
 හෙණ හඬ පුපුරණ වෙලාව  
 ආසන්නෙම තිබෙනා බව  
 නොසිතුවෙ ඇයි නගේ

විසිරෙන පොඩි කැඳලි දෙකක  
 සුන්බුන් එක් කළ හැකි වෙද  
 නාරිලතා ඇලුම් බැලුම්  
 නවතාපන් නගේ

නාරි ලතා මල් සුවඳට  
 ඇලුම් කරන වන බමරුන්  
 සුවඳට නොව රොනට ඇදෙන  
 බව සිතපන් නගේ

\*\*\*\*\*

### 16. පිටුපෑ සෙනෙහස

හමුවෙන්න හැකිවේද එකම එක වතාවක්

දැනගන්න ආසයි මට කාරණාවක්

මම පිදුව සෙනෙහසට පිටුපා ගියේ ඔබ

කිව හැකි ද ඇයිදෝ කියා...

හමුවෙන්න හැකිවේද එකම එක වතාවක්

පවසන්න අවැසියි මට කාරණාවක්

ඔබ පිදුව සෙනෙහසට පිටුපෑ දිනේ සිට

හදවත මගේ දැවෙනවා...

තුන් සිතම පහදා මම පෙම් කළා

තුන් සිතම රවටා ඔබ පෙම් කළා

ඔබ ළඟම දැවෙන සිත

දොඩමලුයි ඔබ සමග

මුව වදන් ඇත ගොලු වෙලා...

තුන් සිතම පහදවා ඔබ පිඳුව ඒ පෙමට

පිටුපාල මම ගියේ සංසාරෙ කළ පවට

පවසන්නෙ කෙලෙස මම

ඒ බවක් ඔය හදට

මුව වදන් ඇත ගොලුවෙලා...

\*\*\*\*\*

### 17. කුළුඳුල් ප්‍රේමය

සිත් කොනක විළිලැව  
 කුළුඳුල් ම ප්‍රේමය  
 පුද දෙන්න සිතුවේ ම  
 නුඹේ නමට සත්තමයි

දහසකුත් මල් වටා  
 කරකෙමින් නට නටා  
 නුඹ යනෙහි හැටි බලා  
 දුක් වුනා සත්තමයි

සුසුමකට ඉඩ දෙන්න  
 හද මඩල රිදවන්න  
 පෙමක් පුදනු ද කුමට  
 සිතුවී මට සත්තමයි

දැන දැනම නුඹේ හැටි  
 නුඹ ලගම රැඳුනෙ මම  
 සංසාරෙ පුරුද්දක්  
 වෙන්න ඇති සත්තමයි

\*\*\*\*\*

### 18. පුතුගෙ උරුමය

ගැබ්බර අහස

විලිලන්ත සැරසෙයි

මුරුගසන් වැස්සක්

යමං පුත අගුපිලටවත්

වලව්වේ හාමුගේ.

වැස්සකටවත් ඉන්න

අවසරය ඉල්ලන්න

උප්පැන්න කඩදහියෙ

නම ගමක් නොලීවට.

\*\*\*\*\*



19. පිටමන් වෙන්න කොරෝනා

දුවනවා බස් රථය වේගයෙන්

නැවතුමක් නෑ ඉතින් වෙනද මෙන්

සුදු පාට මල් වගේ පොඩි එවුන්

හැංගිලා දෝ කොහේ කෙලෙසකින්

ඉවසන්නේ කොහොම මේ පාලු මන්

අනේ කොරෝනා හොඳ හිතීන්

පිටමං වෙනවාද දැන් ඉතින්

\*\*\*\*\*

## 20. කෙවිලියේ

කෙවිලියේ මගේ මැණික  
 මම දන්නවා ඉතින්  
 නුඹ අසා ඉන්න බව  
 මගේ හඬ ඇහෙන තෙක්  
 මෙදා බක් මහේදිත්.

ඒත් මේ දුක කොහොම  
 කියන්නද මම නුඹට  
 කොරෝනා ඇවිල්ලු  
 මෙදා අවුරුදු නැලූ  
 නුඹට මට මේපාර  
 හමුවෙන්න තහනම්ලූ

හිත හදාගෙන ඉතින්  
 එක්ව ඉමු හදවතින්  
 මැයි මාසයේ දිනක  
 ඇහෙනවා මගේ හඬ සත්තකින්

\*\*\*\*\*

## 21. බොඳවූ සිහින

සිහින ගොඩක් හිතේ තියන්

නුඹේ ළඟින් මම හිටියා

සියලු සිහින බොඳ කරමින්

නුඹ වෙත අතකට හැරුණා

නුඹේ සිහින බොඳ කරමින්

අද වෙත අතකට ගියදා

මගේ සිහින ලෝකයටම

නැවතත් නුඹ ඇවිදිල්ලා

මගේ සිහින තුරුළු කරන්

සිත වෙත හදකට බැඳිලා

නුඹේ සිහිනයට ඉඩකඩ

නැත සිත තුළ ඉතිරි වෙලා

\*\*\*\*\*

## 22. නැවතුමක් නැති ගෙත්තමක්

ලියන්නට අවැසිසි ඔයා ගැන  
හොඳම වදනක් හොඳම විදියට  
එහෙත් නැත නැගුණේ මසිතට  
එකඳු හෝ වදනක්

ඇරඹුමක් ඇති  
නැවතුමක් නැති  
අපේ දිවි ගමනේ  
මෙතෙක් ආ මග විවරණයකට  
නොමැත මට වදනක්

තවම මම සිතමි

යලි යලිත් සිතමි

කල්පයක් හෝ සිතිය හැකි නම්

ඔබ ගැනම සිතමි

ඔබට ගැලපෙන හොඳම වචනය

තවම මම සිතමි

උපමේය නැති

උපමාද නැති

එකම එක වදනක්

තවම මම සිතමි

\*\*\*\*\*

### 23. බලන් කඩතුරා හැර දැසේ

දවසක වැඩක් ඇරගෙන  
 අත රැඳී සොව්වම ද වැය කර  
 දවසේම දෙවියන් යැද  
 සෞභාග්‍යයම ඉල්ලයි මිනිසුන්.  
 කිසිවක් නොඉල්ලා  
 දෙවොල පාමුල රැඳී සිට  
 බැතිමතුන් රැගෙන යන එන  
 ක්‍රීරෝද රථ රියදුරු  
 සවිබල ගැන්වී ද දෙවියන්

\*\*\*\*\*

### 24. නංගියේ මං අසරණයි

මට වඩා නුඹ ලස්සනත් ඇති  
 සුකුමාල බස් දොඩනවත් ඇති  
 ඒත් නංගියෙ නුඹේ ළඟ නැති  
 මගේ ආදරේ ඔහු දන්නේ නැති

සහතිකය ළඟ මමයි බලවත්  
 ආදරේ ළඟ නුඹයි බලවත්  
 එකම හදකට සෙනේ පිඳුවත්  
 දෙන්නාම දුක උරුම බවලත්

යන්න හිතුවද බලා වෙනතක්  
 දරා සෙනේ ළඟ නොඒ අහිතක්  
 නුඹත් මේ ගැන සිතා මොහොතක්  
 යන්න හැකි වෙද පතා වෙනතක්

\*\*\*\*\*

25. ආයි ආයි ආපි ඔන්න පාසල් කාලේ....

යාලුවෝ ටික දකින්නැතිව  
 ගුරු මව්පියෝ දකින්නැතිව  
 ඔන්ලයිනුත් යන්න බැරිව  
 ගත කළ ඒ නරක කාලේ  
 ඉවර වෙලා දැන් .....  
 මම ආසම ඇඳුම ඇඳන්  
 පොත් බැගය කරේ දමන්  
 හනි හනිකට දුවන් ගියේ  
 පාසල වෙත මං ....

යාලුවෝ ටික ඇවිල්ල ඇති  
 මම එතකන් බලාන ඇති  
 දුව පනින්න හිනා වෙන්න  
 අත් අල්ලන් උඩ පනින්න  
 ආයි ආයි නැවත ඔන්න පාසල ඇරලා ...  
 පොදි බැඳගෙන පැතුම් මල්ල  
 ඇතුලු වුනේ පාසල වෙත  
 ලොකු සර්ගෙ කතා මල්ල  
 විසුනු කලා ඒ සියල්ල ...  
 පිට්ටනියට යන්න එපා



එක ළඟ ඉඳ ගන්න එපා  
 මීටරයක් දුරින් ඉන්න  
 ඇහුණා නේද ළමයි .....

මාස්ක් එකක් නොදා ඉන්න  
 දසන් විදා සිනා සෙන්න  
 එක බත් පත බෙදන් කන්න  
 පොත් ඉල්ලන් බලා ගන්න  
 අද සිට තහනම්

ඇහුණා නේද ළමයි ...  
 ඇහුණා සර් ...හොඳයි සර් ...  
 ඔයා තමයි මේ සේරම  
 නැති කෙරුවේ අනේ අපිට  
 අපේ පන්තියේ මුල්ලක

පාසලේ කොහෙ හෝ අස්සක  
 ඔයා හැංගිලා ඇත්නම්  
 යන්නකො හනිකට ඉවතට  
 ආසම නෑ අපි ඔයාට  
 කො..රෝ..නා, කොරෝනා.

\*\*\*\*\*

## 26. පාට කළ හීනයක්

ජීවිතේ පුරා තිබූ හීනයක්  
 ලස්සනට පාට කළ හීනයක්  
 සැබෑ කලා නුඹ ඇවිදිත්  
 මා පැතු මගේ ලෝකයට

සඳුන් හරයක් අතේ තබනට  
 වත්කමක් නොතිබුනත් ඒ දින  
 හදේ කැටිවුන සෙනේ රන් කිර  
 මුවේ තැබුවෙමි සෙනෙහසින්

පරතෙරක් නැති පැතුම් එකිනෙක  
 ගලා ආවේ උල්පතක් ලෙස  
 හදේ සෙනෙහස දෝර ගැලවා  
 ඒ පැතුම් මල් වෙමින් විකසිත

රජෙක් වන්නට අවැසි නෑ නුඹ  
 බලෙන් අග තැන් පත් වෙලා  
 උතුම් මිනිසෙක් වෙයන් මා පුත  
 මිනිස් ගුණදම් සුරකිනා.....

\*\*\*\*\*

## 27 අණ්ඩපාලී

සුදු ගවුමේ ඉරුණු තැන්

අණ්ඩ දා මසා ගෙන

පාසලට මම ආවෙ

දෙපයෙ ගල් ඇතී ගෙන

ඒත් මගෙ දුක නොදැක

සමච්චල් සිනාවෙන්

අණ්ඩපාලී කියා

මට නමක් පට බැන්ද

මිතුර නුඹ ඉන්නවා

අදත් මගෙ හද කොනක

අල්ලකට සිඟාවත්  
 කන්න නැති වුනත් මට  
 අකුරු කෙරු නිසා මම  
 නුඹට වැඩියෙන් හොඳට  
 නගින්නට හැකි වුනා  
 විදු ලොවේ ඉහලකට

තරඟවක් වෙරයක්  
 නැති වුනත් කිසි දිනක  
 මටත් නොදැනීම මගෙ  
 රිදුන හිත සොයනවා  
 නුඹ කොහේ කොතනකද  
 කියා අදටත් මිතුර

\*\*\*\*\*

## 28. පොඩි කෙලී

අනේ ලොකු හාමු

වාචන්තෙ නෑ මගේ සිත

දුන්නාට පොඩි එකී

වලච්චේ මෙහෙවරට

රෙදි ටිකේ කුණු යන්න

හරියකට සෝදන්න

තවම මගේ පොඩි එකී

දන්නේ නම් නෑ හාමු

ඉදල පැත්තට ගෙවෙයි

අකුගාන විට මිදුල

සමාවෙන්න ලොකු හාමු

අෑට හුරු නෑ ඉදල

අකු ගෑවේ ඉලපතෙන්

ඒත් හරි රටාවට

කුස්සියේ හැලි වළං

පොඩි වේවි ඇ අතින්

අනේ ලොකු හාමිනේ

අදින්න එපා සිහිත් කෙහෙවල්ලෙන්

හෙමින් හුරු වෙයි වැඩට

ඇ තවම පොඩි එකී

පොඩි බේබිලා මිදුලේ

දුව පනින විටදි නම්

මගෙ කෙලින් දුවයි ලොකු හාමිනේ

අනේ පොඩ්ඩක් තරහ අවසර

ඇලේ දොලේ දුව පැන්න

මතකේ තාමත් ඇති ඇට

\*\*\*\*\*

## 29. බෙදුනු සෙනෙහස

නුඹේ ලෝකයෙ තවත් කෙනෙකුට

ඉඩක් ඇත්නම් ලැගුම් ගන්නට

බෙදුනු සෙනෙහේ අඩක් කුමටද

තනිකමට තනි රකින්නම්.....

සසර සැමදා ඔබේ වෙන්නට

පෙරැම් පිරුවද මෙතෙක් කල් මම

මිලානව ගිය ඒ පැතුම් මල

තුරුළු කරගෙන නිවෙන්නම්.....

\*\*\*\*\*

### 30. නුග ගසක් හැඳුවා

රණේඬු වෙවී යාළුවන  
 යාළුවෙවී රණේඬු වුන  
 දැගකාර පෙම්වතුන්  
 කොතෙක් නම් සිටියාද  
 මේ මල් පාර දිගේ  
 මගේ සිසිලස විඳ විඳ  
 අනේ මට පාළයි  
 කොහෙද උන් සැඟවුනේ  
 රුහුණ සරසවි බිමේ  
 කොරෝනා කඩ ඉමේ.

\*\*\*\*\*



### 31. සීතලෙන් ගුලිවෙලා

සීතලෙන් ගුලිවෙලා උණුසුමක් සොයන විට

මැණියනි,පියාණනි

සිහිනෙන් පෙනුණා ඔබේ රුව

කවදාවත්ම ඇන්දේ නැති

ලස්සනම ලස්සන සළුපිලි

ඇඳන් සිටියා එසඳ ඔබ.....

සතුටුයි මට ඉතින්

කොහේ හෝ හොඳ තැනක

ඉපිද ඇති මට සිතෙයි

ඒ නිසයි ඔය තරම්

වටින කියන සළුපිලි ....

දන්නවා සංසාරේ කෙළවරක් නුදුටු බව

මොකද ඔබ දෙන්නාම

පෝදා ද කැප කළේ

සිල් රකින්නට නොවේ

අපි පහක් රකින්නට ....

ඒත් මට හිතෙනවා

ඒ පිනම ඇති ඔබට

සසර කෙටි කරන්නට

මතු නිවන් දකින්නට...

\*\*\*\*\*

### 32. කැඩපතක සේයා

සදවාගේ වටකුරුවට

මට පෙන් වූ මගේ මුහුණ

හංගන්නේ ඇයි අද නුඹ

තරහවෙලාදෝ

නිලට නිලේ දිලුණ වරල

එදා වගේ හැඩ නොකළේ

කැඩපත නුඹ මාත් එක්ක

තරහ වෙලාදෝ

මුතු කැට වැනි සුදු දත් පෙළ

තැනින් තැනින් කඩතොළු කර

පෙන්නන්නේ මාත් එක්ක

තරහ වෙලාදෝ

ඉඟ සුඟ ගත මිටින් ගන්න

හැඩ කර පෙන්වූ රූපය

තරබාරුව මවා පෑවේ

කැඩපත නුඹ මාක් එක්ක

තරහ වෙලාදෝ

නව යෙහවන අතීතයේ

මා ඉදිරියේ මැවී රූපය

ආසාවට එක සැරයක්

පෙන්නන්නට බැරි තරමට

කැඩපත නුඹ මාක් එක්ක

තරහ වෙලාදෝ.....?

\*\*\*\*\*

### 33. නිල්වලා රන් දිය

බෝතල් කළ ජලය

පාසලට ගෙන නොගිය

මා මෙන්ම මිතුරු කැළ

දියට කට තියාගෙන

පවස සහ කුසගින්න

එකවරම නිවාගත්

නිල්වලා රන් දියේ

ණය ගැතිය මම නුඹට

\*\*\*\*\*

### 34. පියාණනි සදාදර

දිවි මගේ ගිමන්හල

හැඩ කළේ ඔබයි පියාණනි

දිවි පවස නිවාලූ

පැන් පොදක් ඔබයි පියාණනි

නේක දුක් උර මත දරා

ජීවන ගමනේ ජය ටැඹට

මා ඔසවා තැබූ

ඔබ මට මහ මෙරකි

කිසිදා බරක් නොවූ

\*\*\*\*\*

### 35. අසේවනාව බාලානං

අසේවනාව බාලානං

බුදුන් වහන්සේ දෙසුවා

ඇසුවේ නෑ කවුරුවත්ම

බාලයන් ම ඇසුරු කළා

පණ්ඩිතානංව සේවනා

බුදුන් වහන්සේ දෙසුවා

බාලයන්ම කර තියාන

පණ්ඩිතයන් මග හැරියා

ගහක් කොළක් නොමැති තැනක

තුන්තිරියත් ගහක් කියා

පණ්ඩිතයෝත් බාල වෙලා

බාලයන්ට වැඳ වැටුනා

සුඡාව සුඡ නියානං

බුදුන් වහන්සේ දෙසුවා

නොඇසූ කන් ඇතිව ඉඳන්

නොපිදිය යුත්තන් පිදුවා

එකින් එකට මගුල් කරුණු

ලෝකෙන් ගිලිහී වැටිලා

බාලයන්ගෙ බෙර පදයට

පණ්ඩිතයොත් දැන් නටනා.

\*\*\*\*\*



### 36. එහෙත් මෙහෙත් ගෘහනියන්ගේ online කතා

ඔත්ත ඔහෙ කියපුදෙන් ඕන දෙයක්

මට මොකද

ලොග් වෙලා නෙව ඉන්නෙ

මම නැතත් පෝත් එක.....

කොයි තරම් වැඩද මට

මේ වගේ වෙලාවක

කාටවත් පෙනෙත් නැහැ

මේක මගෙ පවක්ම ද.....

කුස ගින්නෙ පොඩි එකා

වැටුන තැන නිදිය ගෙන

අප්පච්චි හිටියාට

බැහැනෙ උන් නලවන්න.....

දේශනය නම් හොඳයි

කොහොම අහගෙන ඉන්නෙ

මහත්තය හතර අත

කැරකෙනව බඩ ගින්නෙ .....

මියුටි කරගෙන පෝන්

වීඩියෝක් වසා ගෙන

කරනවා ගෙදර වැඩ

වෙන කුමක් කරන්නද.....

Dopamine වැඩිවෙන්න

හිත සතුට රජයන්න

මටත් ආසයි ඉතින්

පොඩ්ඩකට ඉඩදෙන්න.....

එහෙම නැත්නම් ඉතින්

හැමදාම වගෙ හෙටත්

ඇහුව වගෙ කියන්නම්

ඒක නියමයි කියල.

\*\*\*\*\*

### 37. මට රිදෙන්තේ නෑ

ඔබ කෝටුපාර දුන්න කියල  
 මම අඬන්නේ නෑ  
 ඔය කෝටුපාර වැදුන කියල  
 මට රිදෙන්තේ නෑ  
 ඔය කෝටුපාර අග්ගිස්සෙම  
 තැවරිල තියෙනා  
 ගුරු මව්පිය ආදරේ මට  
 නොතේරෙන්නේ නෑ  
 මම ගනන් හැදුවේ නෑ  
 මම අකුරු ලිව්වේ නෑ  
 වේවැල මට කියා දුන්නේ  
 ඒව කරන්නයි  
 ඔබ කොච්චර බැන්නත්  
 ඔබ කොච්චර ගැහුවත්  
 මගේ ගුරුතුමීට,ගුරුතුමාට  
 ගහ බනින්නේ නෑ  
 ගෙදර ගිහිත් ගතු කේලම්  
 මම කියන්නේ නෑ  
 කෝටුපාර පිට හරහට වදින විට මගේ

ඔබේ ඇස් අග කඳුලු බිඳුව  
 හිරවෙනු දුටුවේ  
 මට සමාවෙන්න මම ආයෙම  
 වැරදි කරන් නෑ  
 යන්න පාර කියල දෙන්න  
 වරද්ද ගන්නෑ  
 අම්ම තාත්තට වැඩියෙන්  
 ඔබේ වෙනසක් නෑ  
 ඒ හින්දා මම ඔබගේ  
 හිත තලන්නෙ නෑ  
 මම අකුරු ලියන්නම්  
 මම ගනන් හදන්නම්  
 ඔබේ හිත ළඟ හැමදාමත්  
 රැඳිලම ඉන්නම්  
 ලොව ජයගෙන  
 ගුරු දෙවිඳුනි  
 දෙපා වඳින්නම්.

\*\*\*\*\*

38. ඔබම පමණයි

එකමත් එක කාලෙක

එකමත් එක දවසක

එකමත් එක තැනක

එකමත් එක වෙලාවක

හමුවූ

එකමත් එක කෙනෙක් නොව

එකම කෙනෙක්

වේ නම් මේ ලොව

ඒ ඔබම ය

හමුවූ තැනම නැවතුණ

\*\*\*\*\*

### 39. උල ලේනෝ නුඹ නාඬන්

ලෝකෙම බර කරේ තියන්

මනස විකාරෙන් පුරවන්

දිගු ගමනක රේස් දුවන

නොමිනිස් ගුණදම් වපුරණ

වල්මත් වූ මනුසත් කැළ

රැ තිස්පැය සුසුම් හෙළති

උලලේනෝ නුඹ නාඬන්

නිවන්ත බැරි උන්ගෙ දුකට...

අහිමි ආදරය සොයමින්

ඉකිළන හදවත් වෙනුවෙන්

එකින් එකට දුක අහමින්

රැ තිස්සේ නිදිවරමින්

හැමදාමත් නුඹ අඬපන්

උන් සැනසේ නම්.....  
ඒත් මගේ උලලේනෝ  
යම් දවසක දුක වැඩි වී  
හද ලොංගතු දොරටු ඇරන්  
හදවන පැලෙනා තරමට  
මහ හයිසෙන් නුඹ නාඬන්  
නුඹේ කඳුළු ලේ බිඳ නම්  
දකින්න බෑ උලලේනිට.....

\*\*\*\*\*

#### 40. තාත්තා සහ ස්ථාවර තැන්පතුව

කටට රසට රස මසවුළු

කන්නට හිත තිබුණත්

හිතට භාරා යාන්තමට

අඩකින් කුස රැළි ඇරගෙන

වහල අස්සෙන් පෙනෙන ආකාසේ

පැතුම් තාරකාවක් ළඟ හිත රඳවගෙන

ඒ තාරකාව ම ඉර හඳ කර ගන්න

තාත්තා ඇරඹුවා ස්ථාවර තැන්පතුවක්....

තැන්පතුව තර කරන්න

තාත්තා දරපු මහන්සිය

දැනේ කරගැටවලින් නම්

මනින්නට බැරි තරම්...



කුඹුරු නැතත් කුඹුරු කොටල

හේන් නැතත් හේන් කොටල

ඉඩම් නැතත් ඉඩම් වවල

උපයාගත් හැම සතයම

බැර කෙරුවා තැන්පතුවට

කල්පිරෙන දිනයක් නොදැනම....

අවුරුදු ම විසි අටකට පස්සේ

පොලී සහිතව හොඳින් කල්පිරුණු

ස්ථාවර තැන්පතුව දැක

වැගුරුවා සතුටු කඳුළක්

හෙළා සැනසුම් සුසුමක්

මගේ... රත්තරන්.... තාත්තා....

\*\*\*\*\*

### 41. හිතන්ත, නවතින්ත, ඉසිඹු ලන්ත

හිමිදිරියෙ පාන්දර

නැගිටගත් වෙලේ සිට

පුටුවෙ ඉඳගෙන ඉදන්

ඇඳේ පෙරලී ඉදන්

යන්නෙ කොහෙදෝ නොදැන

ඔබ යමින් මොබ යමින්

අතට ගෙන ජංගමය

අනේ මන්දා සොයන තරමක්

රට වටේ ඇති කුණුම කුණු කඳු

මුලින් ඇමතුම රාජකාරිය

යන්නෙ ටිකකින් ඕපද්‍රපය

නීල,වම්පා කමල රේඛා

පව් ඔයාලට පද හඳුපු එක

කතා කරලා ඉවර වෙන කොට

නැවතීලා නෙත මුහුණු පොත ළඟ  
 පෙළට එනවා මැසෙන්ජර් ටික  
 ලෝකේම නැති ආලවට්ටම්  
 මවා පාමින් තරඟයට මෙන්  
 ඉවරයක් නැති කතාබහ ටික  
 කීය වේවිද නතර වෙන කොට  
 හදා ගනිමුද පොඩි ඉඩක්වත්  
 අපිට අපි ගැන කතා කෙරුමට  
 කොරෝනා ඉඩ හදා දුන්නේ  
 විඩාවට ඉසිලුවක් ගන්නට

\*\*\*\*\*

42. සඳට පෙම් බැඳි සිත්

හැඩට රුවට රැස් විහිදා  
 හා පැටියක් උකුළෙ තියා  
 නළුවන විට හඳමාමේ  
 පුංචි අපිත් නැළවෙනවා  
 පුංචි කාලෙ පුංචි කමට  
 එහෙම කිව්ව මං.....

පෝයදාට හඳ එළියේ  
 ඔබෙ රූපය මට මැවුනේ  
 කවුලු දොරෙන් එන කිරණින්  
 ගත සිත සැලුනේ  
 සඳකුමරිය නුඹයි මගේ  
 පෙම්බර සිහිනේ  
 සඳඑළියෙන් උමතු වුනා  
 තරුණ කාලෙ මං.....

සොළොස් කලාවන් සපුරා  
 පුන්සඳු පායා එනවා  
 පසළොස්වක පෝය දිනය  
 ළඟයි දැනෙනවා  
 පරලොව සුගතිය ලබන්න  
 සසර ගමන කෙටි කරන්න  
 බෝමළුවේ සිසිලස ලැබ  
 අටසිල් දසසිල් පුරන්න  
 පෝය දවස හොඳම දවස  
 දැන් හිතනව මං.

\*\*\*\*\*

### 43. කණමැදිරි එළි

හඳපාණෙ එළියෙන්  
 නුඹ එක්ක ආවෙ මම  
 හඳපානෙ තරම් නැති වුනත්  
 කණමැදිරි එළියක් තරම්වත් ආලෝකයක්  
 මම නුඹෙන් පැතුව නිසා.....  
 දැනගෙන හිටියාට  
 කණමැදිරි එළියට  
 තවෙකකුට නොව තමන්ටවත්  
 එළියක් වෙන්න නොහැකි බව  
 හඳ එළිය බබළන කොට  
 ගිනිකණ වැටුනාම  
 කණමැදිරි එළිය අමතක වුනා මට.....  
 සඳඑළිය පෙනි පෙනිම  
 කණමැදිරි එළියට පෙම් බැඳි  
 මගෙ හීන ලෝකයට  
 හැමදාම අමාවක

\*\*\*\*\*

### 44. දෙමව්පියෝ

හොඳම දේ දරුවන්ට කියලා  
 හැමදේම දරුවන්ට දීලා  
 සර්ගල් මෙන් උඩට ඇරලා  
 බලා ඉන්නා මව්පියෝ .....  
 කුසට අහරක් නැතත් රසවත්  
 ගතට සැරසිලි නැතත් කිසිවක්  
 ඉහල තලයට දරුවෝ ඔසවා  
 බලා ඉන්නා මව්පියෝ .....  
 ගියත් අමතක ගියේ කොහොමද  
 ලැබූ ජය මුල හිටියේ කවුරු ද  
 කිසිත් අමතක දරුවෝ දැක දැක  
 සෙනෙහෙ පුදනා මව්පියෝ .....  
 සියලු සැප දෙවියන්ට පුදදෙන  
 ප්‍රසිද්ධියටම දන් පැනුත් දෙන  
 තමන් අමතක දරුකැලක් මැද  
 දුක් කඳුළු බොන මව්පියෝ .....

\*\*\*\*\*

## 45 මොටෝ රිය සහ අපි

සංවරණ සීමාවෙලා

නිවසටම කොටුවෙලා

අපි සැවොම වෙන්වෙලා

හිඳිමු තැන තැන බලා.....

ඒ කාලෙ අපි

ආ ගිය තැන්වල

මතක සැමරුම්

සුන්දර ද කොයිතරම් .....

ඔයාට මතකයි ද

හත්තාන නැංග හැටි

නුවර වැව ළඟ ඉඳන්

හඳට පෙම් බැන්ද හැටි

සිතල නුවරඑළියට

උනුසුමෙන් ගියපු හැටි



කිටිකිටියෙ හිරවෙලා  
 පොලොන්නරු ගිය දවස  
 රුමස්සල කන්ද ළඟ  
 රාස්සිගෙ අව්වත් එක්ක  
 මුහුදුරැළි ගැන්න දවස  
 හීනයක් තියෙනවා  
 ඔයත් එක්කම ගිහින්  
 කඳසුරිඳු වදින්නට  
 ළඟදීම දවසකදී  
 ඔයාව සරසන්න  
 ලස්සන මල් මාලෙකුත්  
 අරන් එමු අපි එහෙත්  
 එතෙක් තව ඉවසන්න

\*\*\*\*\*

46. රොබරෝසියා

කවියන්ගෙ කවි සිතට

පෙම්වතුන්ගෙ පෙම් හිතට

මේ තරම් ලංවෙන්නෙ

කොහොම ද ඔයා

රොබරෝසියා .....

කාලෙකට ඇවිදිලිලා

පරිසරය හැඩ කරලා

නොකියාම මැකිල යන

සුන්දරම දසුන ඔබ

රොබරෝසියා .....

විකසිත වෙලා ඉන්න

මගේ නෙත් මානයෙම

ආදරෙයි හැමදාම

රොබරෝසියා .

\*\*\*\*\*

### 47. කුරු රජ්ජො

ගනේ වෙලී දැවටී ආදරයෙන්  
 මගේ ළඟින් උන් මගෙ ආදර ලිය  
 ඇදලා සිඳලා වෙන් කර දමලා  
 මා බිම දැමුවේ කුරිරු ලෙසින්  
 කැලී කැලී කඳ වෙන් කරනා විට  
 කීතු කීතු ඉරුණා මගෙ හදවත  
 ඇත මැත ඉන්නා පැටවුන් ටික  
 තලා පෙලා දැමුවා නරුමයො ලෙස  
 එපා ළදේ නුඹ වෛර කරන්නට  
 දිරි දී නැගිටවපන් පොඩිවුන් ටික  
 ආවොත් උන් අසරණ ලෙස දවසක  
 හුස්ම පොදක් දීපන් පිරිසිදුවට  
 මා නැති පාඩුව මකා දමන්නට  
 මගෙ පැටවුන් දැඩි වෙයි හනි හනිකට  
 නැවතත් හදපන් ගං දිය ඇලී ටික  
 නරුම නොවෙමු අපි මිනිසුන් විලසට

\*\*\*\*\*

48. පුත නුඹ වැරදි නැත

හීනියට ඉකි බිඳින  
 හොරෙන් කඳුලැල් සලන  
 නුඹ දිහා තවත් නම්  
 බලා ඉන්නද කොහොම....  
 වාරු නැති මගෙ දෙපා  
 ගෙයින් පිට ගනු බැරිව  
 කොහේවත් නොගිය මට  
 කොරෝනා හැඳුවෙ නුඹ  
 කියා තව ඉකි බිඳිනු  
 එපා මගෙ රන් පුනේ  
 දරන්නේ මම කොහොම  
 මේ මගේ කරුමෙ නොවැ.....  
 වැඩ පලට නුඹ ගියේ  
 යස ඉසුරු පතා නොව  
 රකිනු වස් මව පියා  
 සොච්චමක් සොයන්නට  
 කොරෝනා නුඹ ළඟට

ආව බව දැන දැනත්  
වැඩ ගත්තෙ මහත්වරු  
යස ඉසුරු පතා ගෙන  
නුඹේ කරපිට මතින්  
සුසානය වෙත යන්න  
නෑසියන් පිරිවරා  
එක් දිනක් හෝ ඉන්න  
මටත් තිබුණා හිතක්  
නැතුවාම නොවේ පුත  
ඒත් මක් කොරන්න ද  
මේ මගේ කරුමෙ නොවැ...  
පෙට්ටියේ කොන් හතර  
යන්තමින් එල්ල ගෙන  
වැරදි කරුවෙක් වගේ  
අරන් යන විට දි මම  
දවුල් භොරණෑ හඬක්  
හිතීන් ඇහුණා මටත්  
පන්සලේ ලොකු සමිඳු

මතක බණ දෙසනවා  
 වගේ කණ වැකී මම  
 නිවන් පැතුවා පුතේ  
 ඉතින් මගේ රන් පුතේ  
 නවතපන් ඉකිබිඳුම  
 අම්මටත් පාලු ඇති  
 ඕනමයි නුඹේ බැලීම  
 කොයිතරම් දුක් වුනත්  
 නුඹේ අම්මත් මමත්  
 කැමති නෑ දකින්නට  
 නුඹේ ඇස්වල කඳුලු.

\*\*\*\*\*

### 49. පුතේ නුඹයි තනි අලියා අපේ සනුහරේ

වැඩිද පුතුනේ නුඹට මේ බර  
 පරපුරේ තනි අලිය වගෙ නුඹ  
 හතර වරිගෙම පැතූම් මළ පොදි  
 පටවලා ඇත නුඹේ කරපිට

නුඹ උපන් දා ආත්තම්මා  
 හතර අත දෙවියන්ට වැන්දා  
 පරපුරේ නාමය රකින්නට  
 දෙවියෝ දුන් කොලු පැටිය කියලා

කරවටක් දුක් ගොඩක ගිලිලා  
 ඉන්න පරපුර නිවා ලන්නට  
 නුඹේ දුක් කඳ නිවා ගන්නට  
 වේවි පුතුනේ නුඹට පළමුව

දකින විට උන් නුඹට ළංවෙයි

සොයා නැකම් කිය කියා

ඉවත බලනට එපා පුතුවන්

සනුහරේ අතු ඉති නිසා

හුරු නැති බව ඇත්ත පුතේ

නුඹේ සමාජය ඔවුන්ට

ඇඳුම් කැඩුම් නොගැලපේවි

නුඹේ අයට හඳුනා දෙන්න

එහෙම උනත් පුතේ ඔවුන්

තරහක් නැති වේවි

නුඹේ වරුණෙ උජාරුවට

තැන තැන පවසාවි



පඩිපත අරගත්තු දාට

ණය ඇති බව ගෙවන්න

උන්ට කියල එපා පුතේ

අසරණ හිත් තලන්න

ණය වහගෙන නුඹේ රථය

අරන් ගියොත් ගමට

අගහිඟයක් නොදැනෙන්නට

පුරවල දෙයි ඩිකිය

රජෙක් වගේ නුඹ ඉන්නව

කියලා පෙන්වන්න

ඉඩ දීපන් ඒ ඇති පුත

උන්හට සැනසෙන්න

\*\*\*\*\*

50. ගුරු දෙවියෝ

සක් දෙවිඳුනි උනු නොවේ ද  
 පඬුපුල් ආසනය ඔබේ  
 ලක් දීපේ ගුරු දෙවිවරු  
 අරගලයක පාරදිගේ

සරස්වතී දේවතාවී  
 උරණ වෙලා අහක බලල  
 ඇයට බැරිලු බැල්ම දෙන්න  
 ගුරු දෙවි කැළ පාලෙ හින්ද

ගණ දෙවි පිළිමෙන් දුක්වී  
 කඳුළු බිත්දු වෑහේ  
 නුවණ දෙන්න බැහැ කියනව  
 ගුරු දෙවිවරු වාගේ

තරාතිරම කුමක් චුවත්  
 දැරුවත් නෙක තනතුරු  
 ඒ හැමටම ඉහල ඉන්නෙ  
 මුල හදාපු ගුරුවරු

ඇතැමෙක් වියරුවෙන් වගේ  
 ලැවත් තව උඩුබුරු  
 පහත් වෙන්නෙ නෑ කවදත්  
 අරටු වගේ ගුරු කඳු

යන යන තැන පැසසුම් ලැබූ  
 කෙනෙක් වෙතොත් ලෝකේ  
 ගුරුවරු මිස අන් කෙනෙකුන්  
 නැති බව නම් නිසැකේ

පාරක් පාරක් ගානේ  
 අයිතිය උදෙසා හඬගා  
 ගුරු සිත රිදුනොත් බැරිවෙයි  
 ශිල්ප දෙන්න කුටිනා

තිබූ තැනක සොර සතුරන්  
 ගත නොහෙනා ලෙසිනා  
 තැන්පත් කළ දැනුම් කන්ද  
 බලෙන් ගන්නෙ කොහොමා

මේ බව දැන පාලකයිනි  
කල් මර මර නොඉඳ  
මතු පරපුර රැක ගන්නට  
විසඳනු මේ නඩුව

අයිතීන් ඉල්ලා හඬ නගන ගුරුවරුන් වෙනුවෙනි

\*\*\*\*\*

කුඹුරු නැතත් කුඹුරු කොටල  
ගේත් නැතත් ගේත් කොටල  
ඉබ්බි නැතත් ඉබ්බි වවල  
උපයාගත් හැම සත්‍යම  
බැර කෙරුවා තැන්පතුව  
කල්පිතෙහි දිනයක් නොදැනම....

අවුරුදු ම වීසි අවකට පස්සේ  
පොලී සහිතව ගොදුන් කල්පිතෙහි  
ස්ථාවර තැන්පතුව දැක  
වැගුවුවා සතුව කැලුක්  
ගොලා සැතපුම් යුද්ධයක්  
මගේ... රත්තරන්.... තාත්තා....



ප්‍රකාශනය :  
සංස්කෘතික කේන්ද්‍රය  
රුහුණ විශ්වවිද්‍යාලය

Rs. 200 /-

ISBN- 978-624-5553-07-5

